

ພຣະຄຳພີ

ຈົດໝາຍຂອງໂປໂລ
ທີ່ມີໄປເຖິງຄຣິສຕະຈັກໃນເມືອງ
ເອເຟໂຊ

ສະບັບ 2010

Lao Bible Online — <http://laobible.net/>

ຈົດໝາຍຂອງໂປໂລ ເຖິງຄຣິສຕະຈັກໃນເມືອງ ເອເຟໂຊ

ບົດທີ 1

¹ໂປໂລ ຜູ້ເປັນອັກຄະສາວົກຂອງພຣະເຢຊູຄຣິດ ຕາມນ້ຳພຣະໄທຂອງພຣະເຈົ້າເຖິງ ພວກ ໄພ່ພົນຂອງພຣະເຈົ້າ^[1] ຜູ້ທີ່ເຫລື້ອມໃສສັດທາໃນພຣະເຢຊູຄຣິດ. ²ຂໍໃຫ້ພຣະຄຸນແລະສັນຕິສຸກ ຊຶ່ງມາຈາກພຣະບິດາເຈົ້າຂອງເຮົາທັງຫລາຍ ແລະຈາກພຣະອົງເຈົ້າເຢຊູຄຣິດ ສະຖິດຢູ່ກັບ ທ່ານທັງຫລາຍເທີນ.

ພຣະພອນຝ່າຍວິນຍານໃນພຣະຄຣິດ

³ສາທຸກການແດ່ພຣະເຈົ້າ ຄືພຣະບິດາຂອງພຣະເຢຊູຄຣິດເຈົ້າຂອງເຮົາທັງຫລາຍ ຜູ້ໄດ້ຊົງ ໂຜດປະທານພຣະພອນທຸກປະການຝ່າຍວິນຍານ ໃຫ້ແກ່ເຮົາທັງຫລາຍໃນສະຫວັນສະຖານ ໂດຍພຣະຄຣິດ. ⁴ໃນພຣະຄຣິດນັ້ນ ພຣະອົງໄດ້ຊົງເລືອກພວກເຮົາໄວ້ຕັ້ງແຕ່ກ່ອນທີ່ຈະຊົງ ວາງຮາກສ້າງໂລກ ເພື່ອເຮົາທັງຫລາຍຈະບໍລິສຸດ ໂດຍບໍ່ມີຂໍ້ຕິຕຽນໄດ້ຕໍ່ພຣະພັກຂອງພຣະອົງ. ⁵ພຣະອົງໄດ້ຊົງຄາດໝາຍພວກເຮົາໄວ້ກ່ອນດ້ວຍຄວາມຮັກ ໃຫ້ເປັນບຸດຂອງພຣະອົງໂດຍ ພຣະເຢຊູຄຣິດຕາມທີ່ຊອບພຣະໄທພຣະອົງ. ⁶ເພື່ອຈະໃຫ້ເປັນທີ່ສັນລະເສີນພຣະຄຸນອັນຮຸ່ງ- ເຮືອງຂອງພຣະອົງ ຊຶ່ງຊົງໂຜດປະທານແກ່ພວກເຮົາໃນພຣະເຢຊູຄຣິດ ຜູ້ຊົງເປັນທີ່ຮັກຂອງ ພຣະເຈົ້າ. ⁷ໃນພຣະເຢຊູນັ້ນ ພວກເຮົາໄດ້ຮັບການໂຖໃຫ້ພົ້ນດ້ວຍພຣະໂລຫິດຂອງພຣະອົງ ຄື ໄດ້ຮັບການອະໄພການຫລົງຜິດຂອງເຮົາ ໂດຍພຣະກະລຸນາອັນອຸດົມຂອງພຣະເຈົ້າ ຊຶ່ງໄດ້ຊົງ ປະທານແກ່ພວກເຮົາຢ່າງລື່ນເຫລືອ. ⁸ຕາມພຣະສະຕິປັນຍາແລະຄວາມສະຫລາດສະຫລຽວ ທຸກປະການ. ⁹ພຣະເຈົ້າໄດ້ຊົງໂຜດໃຫ້ພວກເຮົາຮູ້ຈັກຄວາມລັບເລິກໃນນ້ຳພຣະໄທຂອງພຣະ- ອົງ ຕາມພຣະເຈດຕະນາຂອງພຣະອົງ ຊຶ່ງພຣະອົງໄດ້ຊົງຕັ້ງພຣະໄທໄວ້ກ່ອນໃນພຣະຄຣິດ. ¹⁰ປະສົງວ່າ ເມື່ອເວລາກຳນົດຄົບບໍລິບູນແລ້ວພຣະອົງຈະຊົງຮວບຮວມສິ່ງສາລະພັດ ທັງທີ່ມີຢູ່ ໃນພ່າສະຫວັນແລະແຜ່ນດິນໂລກ ໄວ້ໃນອົງພຣະຄຣິດຜູ້ຊົງເປັນພຣະປະມຸກ. ¹¹ໃນພຣະຄຣິດ ນັ້ນ ພວກເຮົາໄດ້ຕົກເປັນສ່ວນຂອງພຣະເຈົ້າ ຕາມການຊົງຕັ້ງພຣະໄທໄວ້ກ່ອນຂອງພຣະອົງ ຜູ້ຊົງກະທຳໃຫ້ສິ່ງສາລະພັດດຳເນີນໄປໃຫ້ສົມກັບນ້ຳພຣະໄທຂອງພຣະອົງ. ¹²ພວກເຮົາຜູ້ເປັນ ຄົນແຮກທີ່ຫວັງໃຈໃນພຣະຄຣິດ ໄດ້ຮັບກຳນົດແລະຮັບການແຕ່ງຕັ້ງໃຫ້ເປັນທີ່ຖວາຍສັນລະ- ເສີນແດ່ພຣະກຽດຕິຍົດຂອງພຣະອົງ. ¹³ໃນພຣະອົງນັ້ນທ່ານທັງຫລາຍກໍເໝືອນກັນ ເມື່ອໄດ້ຍິນ ພຣະທຳອັນສັດຈິງ ຄືຂ່າວປະເສີດເລື່ອງຄວາມພົ້ນຂອງພວກທ່ານ ແລະໄດ້ວາງໃຈໃນພຣະອົງ ກໍໄດ້ຖືກປະທັບຕາໝາຍໄວ້ດ້ວຍພຣະວິນຍານບໍລິສຸດທີ່ຊົງສັນຍາໄວ້ນັ້ນ. ¹⁴ເປັນເຄື່ອງມັດຈຳ ຂອງການຮັບມໍລະດົກຂອງພວກເຮົາ ຈົນກວ່າພວກເຮົາຈະໄດ້ຮັບເປັນກຳມະສິດ, ເປັນທີ່ຖວາຍ

^[1]ສຳເນົາກິສະບັບເກົ່າແກ່ບາງສະບັບ ເພິ່ນເຕີມຂໍ້ຄວາມວ່າ “ໃນເມືອງ ເອເຟໂຊ.”

ສັນລະເສີນແດ່ພຣະກຽດຕິຍົດຂອງພຣະອົງ.

ຄຳອ້ອນວອນຂໍສະຕິປັນຍາແລະຄວາມຮູ້

¹⁵ເຫດສັນນັ້ນ, ເມື່ອເຮົາໄດ້ຍິນຂ່າວວ່າທ່ານທັງຫລາຍໄດ້ວາງໃຈໃນພຣະເຢຊູເຈົ້າ ແລະພວກທ່ານຮັກພວກໄພ່ພົນຂອງພຣະເຈົ້າ. ¹⁶ເຮົາຈຶ່ງຂອບພຣະຄຸນເພາະທ່ານທັງຫລາຍຢູ່ສະເໝີບໍ່ຂາດ ແລະລະນຶກເຖິງພວກທ່ານເມື່ອເຮົາອ້ອນວອນ. ¹⁷ເຮົາອ້ອນວອນວ່າຂໍພຣະເຈົ້າຂອງພຣະເຢຊູຄຣິດເຈົ້າຂອງເຮົາທັງຫລາຍ ຄືພຣະບິດາຜູ້ຊົງພຣະສະຫງ່າລາສີ ຊົງໂຜດປະທານໃຫ້ທ່ານທັງຫລາຍມີຈິດໃຈປະກອບດ້ວຍສະຕິປັນຍາແລະຄວາມຮູ້ແຈ້ງເຫັນຈິງເຖິງເລື່ອງພຣະອົງ. ¹⁸ແລະຂໍຊົງໂຜດໃຫ້ຕາພາຍໃນຂອງທ່ານທັງຫລາຍສະຫວ່າງຂຶ້ນ ເພື່ອພວກທ່ານຈະໄດ້ຮູ້ວ່າໃນການທີ່ພຣະອົງຊົງເອີ້ນພວກທ່ານນັ້ນ ພຣະອົງໄດ້ຊົງປະທານຄວາມຫວັງອັນໃດແກ່ພວກທ່ານ ແລະຮູ້ວ່າມໍລະດົກຂອງພຣະອົງສຳລັບພວກໄພ່ພົນຂອງພຣະອົງນັ້ນມີສະຫງ່າລາສີອັນອຸດົມສົມບູນພຽງໃດ. ¹⁹ແລະຮູ້ວ່າລິດອຳນາດອັນໃຫຍ່ເທລືອປະມານຂອງພຣະອົງມີຫລາຍພຽງໃດສຳລັບພວກເຮົາທີ່ເຊື່ອ ຕາມອຳນາດຂອງພຣະກຳລັງ ແລະລິດທານຸພາບອັນຍິ່ງໃຫຍ່ຫລວງຂອງພຣະອົງ. ²⁰ຊົງພຣະອົງໄດ້ຊົງກະທຳໃນອົງພຣະຄຣິດ ເມື່ອຊົງບັນດານໃຫ້ພຣະອົງຄົນພຣະຊົນ ແລະຊົງໃຫ້ປະທັບເບື້ອງຂວາພຣະຫັດຂອງພຣະເຈົ້າໃນສະຫວັນສະຖານ. ²¹ສູງກວ່າບັນດາຜູ້ປົກຄອງ, ຜູ້ມີອຳນາດ, ຜູ້ມີລິດເດດ, ຜູ້ມີອານຸພາບ ແລະເໝືອກວ່ານາມຊື່ ທັງປວງທີ່ເຂົາເອີ້ຍຂຶ້ນ ບໍ່ແມ່ນໃນສະໄໝນີ້ເທົ່ານັ້ນ ແຕ່ວ່າໃນສະໄໝທີ່ຈະມາເຖິງດ້ວຍ. ²²ພຣະເຈົ້າໄດ້ຊົງປາບສິ່ງສາລະພັດທັງປວງລົງໃຕ້ພຣະບາດຂອງພຣະຄຣິດ ແລະໄດ້ຊົງຕັ້ງພຣະອົງໄວ້ໃຫ້ເປັນພຣະປະມຸກເໜືອສິ່ງສາລະພັດແກ່ຄຣິສຕະຈັກ. ²³ຊົງເປັນພຣະກາຍຂອງພຣະອົງ ຄື ຊົງເຕັມບໍລິບູນດ້ວຍພຣະອົງ ຜູ້ຊົງເຕັມໃນທຸກຫົນທຸກແຫ່ງທີ່ວ່າສັບພະສິ່ງ.

ບົດທີ 2

ຈາກຄວາມຕາຍໄປສູ່ຊີວິດ

¹ພຣະເຈົ້າໄດ້ຊົງບັນດານໃຫ້ທ່ານທັງຫລາຍຄົນມີຊີວິດເໝືອນກັນ^[1] ເຖິງແມ່ນວ່າທ່ານທັງຫລາຍຕາຍແລ້ວໂດຍການຫລົງຜິດແລະເຮັດບາບ. ²ເມື່ອກ່ອນພວກທ່ານເຄີຍດຳເນີນຢູ່ໃນການບາບນັ້ນ ຕາມວິທີຂອງໂລກ, ຕາມເຈົ້ານາຍແຫ່ງຢ່ານອາກາດ ຄືວິນຍານທີ່ຄອບຄອງຢູ່ໃນຄົນທັງຫລາຍທີ່ບໍ່ເຊື່ອຟັງ. ³ເມື່ອກ່ອນ, ເຮົາທັງປວງເຄີຍດຳເນີນຊີວິດຕາມຕົນຫາຂອງຝ່າຍມະນຸດທຳມະດາເໝືອນຄົນເຫລົ່ານັ້ນຄືດຳເນີນໄປຕາມຄວາມປາດຖະໜາຂອງຮ່າງກາຍແລະຂອງຈິດໃຈ ຕາມສັນດານພວກເຮົາເປັນຄົນຄວນຖືກພຣະພິໂລດເໝືອນດັ່ງຄົນອື່ນ. ⁴ແຕ່ພຣະເຈົ້າຜູ້ຊົງປະກອບດ້ວຍພຣະກະລຸນາອັນອຸດົມ ເພາະເຫດຄວາມຮັກອັນໃຫຍ່ຫລວງທີ່ພຣະອົງຊົງຮັກພວກເຮົານັ້ນ. ⁵ເຖິງແມ່ນວ່າເມື່ອພວກເຮົາຕາຍໄປແລ້ວ ໃນການຫລົງຜິດພຣະອົງຍັງໄດ້ຊົງບັນດານໃຫ້ເຮົາມີຊີວິດຢູ່ກັບພຣະຄຣິດ (ທີ່ທ່ານທັງຫລາຍໄດ້ຖືກຊົງໂຜດໃຫ້

[1] ຫົວຂໍ້ທີ 1 ນີ້ກໍ່ຕິດຕໍ່ມາຈາກບົດທີ1 ຂໍ້ທີ 20.

ພົ້ນນັ້ນກໍພົ້ນດ້ວຍພຣະຄຸນ). ⁶ ແລະ ໄດ້ຊົງບັນດານໃຫ້ເຮົາເປັນຄົນມາດ້ວຍກັນກັບພຣະອົງ ແລະ ໄດ້ຊົງໂຜດໃຫ້ເຮົານັ້ງໃນສະຫວັນສະຖານດ້ວຍກັນກັບພຣະເຢຊູຄຣິດ. ⁷ ເພື່ອໃນຄາວຕໍ່ໄປ ພຣະອົງຈະໄດ້ຊົງສະແດງພຣະຄຸນອັນອຸດົມເຫລືອລົ້ນຂອງພຣະອົງ ໃນການຊົງພຣະອົງໄດ້ຊົງ ເມດຕາເຮົາທັງຫລາຍໃນພຣະເຢຊູຄຣິດ. ⁸ ດ້ວຍວ່າຊົງທ່ານທັງຫລາຍໄດ້ຖືກຊົງໂຜດໃຫ້ພົ້ນນັ້ນ ກໍຍ້ອນພຣະຄຸນດ້ວຍທາງຄວາມເຊື່ອ ສິ່ງເຫລົ່ານີ້ບໍ່ໃຊ້ພວກທ່ານເຮັດເອົາເອງ ແຕ່ພຣະເຈົ້າຊົງ ປະທານໃຫ້. ⁹ ຄວາມພົ້ນນັ້ນບໍ່ແມ່ນມີມາຍ້ອນການປະຕິບັດ ເພື່ອບໍ່ໃຫ້ຄົນໜຶ່ງຄົນໃດອວດໄດ້. ¹⁰ ເພາະວ່າເຮົາທັງຫລາຍເປັນສິພຣະທັດຂອງພຣະອົງ ທີ່ຊົງສ້າງຂຶ້ນໃນພຣະເຢຊູຄຣິດ ເພື່ອ ໃຫ້ປະກອບການດີ ຊົງພຣະເຈົ້າໄດ້ຊົງຈັດຕັ້ງມລ່ວງໜ້າໄວ້ກ່ອນ ເພື່ອໃຫ້ພວກເຮົາປະຕິບັດ ຕາມ.

ເຮັດໃຫ້ສອງຝ່າຍເປັນອັນໜຶ່ງອັນດຽວກັນໃນພຣະຄຣິດ

¹¹ ເຫດສັນນັ້ນຈຶ່ງລະນຶກວ່າ ເມື່ອກ່ອນທ່ານທັງຫລາຍເປັນຄົນຕ່າງຊາດຕາມເນື້ອກາຍ ແລະ ພວກທີ່ເຂົາເອີ້ນວ່າຝ່າຍພິທີຕັດ ຄືພວກທີ່ຮັບພິທີຕັດດ້ວຍມືມະນຸດນັ້ນເຄີຍເອີ້ນທ່ານທັງຫລາຍ ວ່າ ຝ່າຍບໍ່ຮັບພິທີຕັດ. ¹² ຈຶ່ງລະນຶກວ່າ ເມື່ອນັ້ນທ່ານທັງຫລາຍເປັນຄົນຢູ່ນອກພຣະຄຣິດ, ຂາດຈາກການເປັນພົນລະເມືອງອິສະຣາເອນ, ບໍ່ມີສ່ວນໃນບັນດາຄໍາພັນສັນຍາທີ່ຊົງສັນຍາໄວ້ ນັ້ນ, ຢູ່ໃນໂລກໂດຍບໍ່ມີຄວາມຫວັງ ແລະ ບໍ່ມີພຣະເຈົ້າ. ¹³ ແຕ່ບັດນີ້ທ່ານທັງຫລາຍຢູ່ໃນ ພຣະເຢຊູຄຣິດ ຊົງເມື່ອກ່ອນນັ້ນເຄີຍຢູ່ຫ່າງໄກ ແຕ່ໄດ້ຫຍັບເຂົ້າມາໃກ້ໂດຍພຣະໂລຫິດຂອງ ພຣະອົງ. ¹⁴ ເພາະວ່າພຣະຄຣິດນັ້ນຊົງເປັນສັນຕິສຸກຂອງເຮົາທັງຫລາຍຄືເປັນຜູ້ຊົງກະທໍາໃຫ້ ທັງສອງຝ່າຍເຂົ້າເປັນພວກດຽວກັນ ພຣະອົງໄດ້ຊົງຮືກໍາແພງທີ່ຂັ້ນລະຫວ່າງການເປັນສັດຕູກັນ ຖິ້ມເສຍດ້ວຍພຣະກາຍຂອງພຣະອົງ. ¹⁵ ພຣະອົງໄດ້ຊົງຍົກເລີກກົດຂອງພຣະບັນຍັດທີ່ໃຫ້ຖືສິນ ຕ່າງໆ ເພື່ອຈະກະທໍາໃຫ້ທັງສອງຝ່າຍເປັນຄົນໃໝ່ຄົນດຽວໃນພຣະອົງ ຢ່າງນັ້ນແຫລະ, ຈຶ່ງຊົງ ບັນດານໃຫ້ເກີດສັນຕິສຸກ. ¹⁶ ແລະ ເພື່ອຈະຊົງກະທໍາໃຫ້ທັງສອງພວກຄົນດີກັນກັບພຣະເຈົ້າ ເປັນກາຍອັນດຽວກັນໂດຍໄມ້ກາງແຂນ ຊົງເປັນສິ່ງທີ່ເຮັດໃຫ້ການເປັນສັດຕູກັນນັ້ນໝົດສິ້ນໄປ. ¹⁷ ພຣະອົງໄດ້ສະເດັດມາປະກາດຂ່າວປະເສີດເລື່ອງສັນຕິສຸກແກ່ທ່ານທັງຫລາຍທີ່ຢູ່ຫ່າງໄກຈາກ ພຣະເຈົ້າ ແລະ ປະກາດສັນຕິສຸກແກ່ພວກຄົນທີ່ຢູ່ໃກ້ພຣະອົງ. ¹⁸ ເພາະໂດຍພຣະອົງນີ້ແຫລະ, ເຮົາທັງສອງພວກຈຶ່ງມີໂອກາດເຂົ້າເຝົ້າພຣະບິດາໂດຍພຣະວິນຍານອົງດຽວກັນ. ¹⁹ ເຫດສັນນັ້ນ ທ່ານທັງຫລາຍຈຶ່ງບໍ່ເປັນຄົນຕ່າງດ້າວທ້າວຕ່າງແດນອີກຕໍ່ໄປ ແຕ່ວ່າເປັນພົນລະເມືອງອັນດຽວ ກັນກັບພວກໄພ່ພົນ ແລະ ເປັນຄົວເຮືອນຂອງພຣະເຈົ້າ. ²⁰ ພວກທ່ານໄດ້ຖືກສ້າງຂຶ້ນເທິງຮາກ ຖານ ຊົງພວກອັກຄະສາວິກແລະພວກຜູ້ປະກາດພຣະທໍາໄດ້ວາງລົງແລ້ວ, ອົງພຣະເຢຊູຄຣິດ ເອງຊົງເປັນຫີນເສົາເອກ. ²¹ ໃນພຣະອົງນັ້ນທຸກສ່ວນຂອງໂຄງຮ່າງກໍຕິດເຊື່ອມຕໍ່ສະໝິດເຂົ້າກັນ ໂດຍດີ ແລະ ຈະເລີນຂຶ້ນເປັນພຣະວິຫານອັນສັກສິດໃນອົງພຣະຜູ້ເປັນເຈົ້າ. ²² ໃນພຣະອົງນັ້ນ ທ່ານທັງຫລາຍກໍາລັງຖືກກໍ່ຂຶ້ນ ໃຫ້ເປັນທີ່ສະຖິດຂອງພຣະເຈົ້າໂດຍພຣະວິນຍານເໝືອນກັນ.

ບົດທີ 3

ຕຳແໜ່ງຮັບໃຊ້ຂອງໂປໂລທີ່ມີຕໍ່ຄົນຕ່າງຊາດ

¹ເພາະເຫດນີ້ຂ້າພະເຈົ້າ, ໂປໂລ, ຜູ້ທີ່ຖືກຈຳຈອງເພາະເຫັນແກ່ພຣະເຢຊູຄຣິດ ເພື່ອທ່ານ ທັງຫລາຍທີ່ເປັນຄົນຕ່າງຊາດ.^[1] ²ຂ້າພະເຈົ້າເຊື່ອວ່າທ່ານທັງຫລາຍໄດ້ຍິນເຖິງພຣະຄຸນຂອງ ພຣະເຈົ້າ ທີ່ຊົງໂຜດປະທານແກ່ຂ້າພະເຈົ້າແລ້ວວ່າ ໃຫ້ຮັບໃຊ້ປະຕິບັດຕາມຕຳແໜ່ງນີ້ເພື່ອ ທ່ານທັງຫລາຍ. ³ຄືວ່າພຣະອົງໄດ້ຊົງສະແດງໃຫ້ຂ້າພະເຈົ້າຮູ້ຂໍ້ເລິກລັບ ຕາມທີ່ຂ້າພະເຈົ້າໄດ້ ຂຽນໄວ້ແລ້ວຢ່າງຫຍໍ້ໆ. ⁴ເມື່ອທ່ານທັງຫລາຍອ່ານຄຳເຫລົ່ານັ້ນແລ້ວ ທ່ານກໍຈະຮູ້ເຖິງຄວາມ ເຂົາໃຈຂອງຂ້າພະເຈົ້າໃນເລື່ອງຄວາມລັບເລິກຂອງອົງພຣະຄຣິດ. ⁵ຊຶ່ງໃນສະໄໝກ່ອນພຣະ- ອົງບໍ່ໄດ້ຊົງໂຜດສະແດງແກ່ມະນຸດ ເໝືອນຢ່າງບັດນີ້ໄດ້ຊົງໂຜດສະແດງແກ່ພວກອັກຄະສາວິກ ທີ່ບໍລິສຸດ ແລະພວກຜູ້ປະກາດພຣະທຳໂດຍພຣະວິນຍານ. ⁶ວ່າຄົນຕ່າງຊາດນັ້ນໄດ້ເປັນຜູ້ຮັບ ມໍລະດົກຮ່ວມກັນ, ແລະເປັນອະໄວຍະວະຂອງກາຍອັນດຽວກັນ, ກັບມີສ່ວນໄດ້ຮັບພຣະສັນຍາ ໃນພຣະເຢຊູຄຣິດ ໂດຍທາງຂ່າວປະເສີດ. ⁷ຂ້າພະເຈົ້າໄດ້ຮັບການແຕ່ງຕັ້ງໃຫ້ເປັນຜູ້ຮັບໃຊ້ຂ່າວ ປະເສີດ ຕາມພຣະຄຸນຊຶ່ງເປັນຂອງພຣະລາຊະທານຈາກພຣະເຈົ້າ ຊຶ່ງຊົງໂຜດປະທານແກ່ຂ້າ- ພະເຈົ້າໂດຍລິດອຳນາດຂອງພຣະອົງຊົງກະທຳ. ⁸ເຖິງແມ່ນຂ້າພະເຈົ້າເປັນຜູ້ນ້ອຍກວ່າຜູ້ທີ່ ນ້ອຍທີ່ສຸດໃນພວກໄພ່ພົນທັງໝົດຂອງພຣະເຈົ້າ ກໍຊົງໂຜດປະທານພຣະຄຸນນີ້ແກ່ຂ້າພະເຈົ້າ ຄື ໃຫ້ຂ້າພະເຈົ້າປະກາດຂ່າວປະເສີດແກ່ຄົນຕ່າງຊາດ ເຖິງເລື່ອງຄວາມບໍລິບູນອັນຫາທີ່ປຽບບໍ່ໄດ້ ຂອງອົງພຣະຄຣິດ. ⁹ແລະເຮັດໃຫ້ຄົນທັງປວງເຫັນແຈ້ງໃນແຜນການແຫ່ງຂໍ້ລັບເລິກ ທີ່ຊົງອັດ ບັງໄວ້ກັບພຣະເຈົ້າ ຜູ້ຊົງນິລະມິດສ້າງສັບພະສິ່ງທັງປວງຄືຊົງອັດບັງໄວ້ຕັ້ງແຕ່ແຮກສ້າງໂລກ. ¹⁰ເພື່ອວ່າໃນປັດຈຸບັນນີ້ ຜູ້ປົກຄອງແລະຜູ້ມີອຳນາດໃນສະຫວັນສະຖານ ຈະໄດ້ຮູ້ຍັງພຣະສະຕິ- ບັນຍາອັນຊັບຊ້ອນຂອງພຣະເຈົ້າໂດຍທາງຄຣິສຕະຈັກ. ¹¹ອັນນີ້ກໍເປັນໂປຕາມພຣະປະສົງອັນ ຖາວອນຂອງພຣະເຈົ້າ ທີ່ພຣະອົງໄດ້ຊົງກະທຳໃຫ້ສຳເລັດດ້ວຍ ພຣະເຢຊູຄຣິດ ເຈົ້າຂອງເຮົາ ທັງຫລາຍ. ¹²ໃນພຣະອົງນັ້ນພວກເຮົາຈຶ່ງມີໃຈກ້າ ແລະມີໂອກາດທີ່ຈະເຂົ້າເຝົ້າພຣະເຈົ້າໄດ້ ດ້ວຍຄວາມໄວ້ໃຈເພາະຄວາມເຊື່ອໃນພຣະອົງ. ¹³ເຫດສັນນັ້ນຂ້າພະເຈົ້າຈຶ່ງຂໍຮ້ອງທ່ານທັງ- ຫລາຍວ່າ ຢ່າທໍ້ໃຈຍ້ອນຄວາມຍາກລຳບາກຂອງຂ້າພະເຈົ້າຊຶ່ງມີເພາະເຫັນແກ່ພວກທ່ານ ອັນ ເປັນກຽດຕິຍົດຂອງພວກທ່ານເອງ.

ໃຫ້ຮູ້ຈັກຄວາມຮັກຂອງພຣະຄຣິດ

^{14[2]} ເພາະເຫດນີ້ຂ້າພະເຈົ້າຈຶ່ງຄູ່ເຂົ້າລົງຕໍ່ພຣະພັກພຣະບິດາ. ¹⁵(ຄຳວ່າ ບິດາ ຂອງທຸກ ຄອບຄົວໃນສະຫວັນແລະທີ່ແຜ່ນດິນໂລກ ກໍໄດ້ຊື່ມາຈາກພຣະບິດາ). ¹⁶ຂໍໃຫ້ພຣະອົງ ຊົງໂຜດ ປະທານກຳລັງອັນເຂັ້ມແຂງຝ່າຍຈິດໃຈແກ່ທ່ານທັງຫລາຍຕາມຄວາມອຸດົມສົມບູນແຫ່ງພຣະ- ສະຫງ່າລາສີຂອງພຣະອົງ ໂດຍເດດພຣະວິນຍານຂອງພຣະອົງ. ¹⁷ເພື່ອພຣະຄຣິດຈະຊົງຕັ້ງຢູ່

[1]ພາສາເດີມ ປະໂຫຍກນີ້ບໍ່ຄົບ. [2]ປະໂຫຍກອັນບໍ່ຄົບຖ້ວນທີ່ເປັນຂໍ້ກົກບົດ ທີ3 ນີ້ອາດຕິດຕໍ່ຂໍ້ 14 ນີ້ ແລ້ວ.

ໃນໃຈຂອງທ່ານທັງຫລາຍ ທາງຄວາມເຊື່ອ ເພື່ອວ່າ, ເມື່ອພວກທ່ານໄດ້ວາງຮາກລົງຢ່າງໝັ້ນ-ຄົງໃນຄວາມຮັກແລ້ວ, ¹⁸ພວກທ່ານກໍຈະມີຄວາມສາມາດເຂົ້າໃຈ, ພ້ອມກັບໄພ່ພົນທັງປວງຂອງພຣະອົງ, ເຖິງຄວາມກວ້າງ, ຄວາມຍາວ, ຄວາມສູງ, ແລະຄວາມເລິກ. ¹⁹ທັງຈະຮູ້ຈັກຄວາມຮັກຂອງອົງພຣະຄຣິດຊຶ່ງເກີນຄວາມຮູ້ ເພື່ອທ່ານທັງຫລາຍຈະໄດ້ຮັບຄວາມເຕັມບໍລິບູນຂອງພຣະເຈົ້າທຸກປະການ.

²⁰ຂໍໃຫ້ພຣະກຽດຈົ່ງມີແກ່ພຣະອົງ ຜູ້ຊົງລິດສາມາດກະທຳນອກເໜືອສາລະພັດຫລືຊົງສາມາດກະທຳເໜືອກວ່າທີ່ພວກເຮົາຈະຂໍຫລືຄິດໄດ້ ຕາມລິດອຳນາດທີ່ກຳລັງດຳເນີນຢູ່ພາຍໃນຕົວເຮົາທັງຫລາຍ. ²¹ຈົ່ງຖວາຍພຣະກຽດແກ່ພຣະອົງໃນຄຣິສຕະຈັກແລະໃນ ພຣະເຍຊູຄຣິດ ທຸກຊົ່ວອາຍຸຄົນຕະຫລອດໄປເປັນນິດ ອາແມນ.

ບົດທີ 4

ຄວາມເປັນອັນໜຶ່ງອັນດຽວກັນທີ່ພຣະວິນຍານຊົງປະທານ

¹ເຫດສັນນັ້ນຂ້າພະເຈົ້າ, ຜູ້ຖືກຈຳຈອງເພາະເຫັນແກ່ອົງພຣະຜູ້ເປັນເຈົ້າ, ຈຶ່ງວອນຂໍທ່ານທັງຫລາຍໃຫ້ດຳເນີນຊີວິດສົມກັບທີ່ພວກທ່ານໄດ້ຊົງເອີ້ນເອົາແລ້ວນັ້ນ. ²ຄື ຈົ່ງມີໃຈຖ່ອມລົງທຸກຢ່າງແລະໃຈອ່ອນສຸພາບ, ດ້ວຍຄວາມພຽນອົດທົນແລະຜ່ອນໜັກຜ່ອນເປົ່າເຊິ່ງກັນ ແລະກັນດ້ວຍຄວາມຮັກ. ³ຈົ່ງພຽນພະຍາຍາມເອົາສັນຕິສຸກຜູກມັດ ເພື່ອຮັກສາຄວາມເປັນນ້ຳໜຶ່ງໃຈດຽວກັນ ຊຶ່ງພຣະວິນຍານຊົງປະທານໃຫ້ນັ້ນ. ⁴ມີກາຍດຽວແລະມີພຣະວິນຍານອົງດຽວ ເໝືອນມີຄວາມຫວັງໃຈອັນດຽວທີ່ເນື່ອງໃນການທີ່ຊົງເອີ້ນເອົາພວກທ່ານແລ້ວນັ້ນ. ⁵ມີອົງພຣະຜູ້ເປັນເຈົ້າອົງດຽວ, ມີຄວາມເຊື່ອດຽວ, ມີບັບຕິສະມາອັນດຽວ. ⁶ມີພຣະເຈົ້າອົງດຽວ ຄືພຣະບິດາຂອງຄົນທັງປວງ ຜູ້ຊົງສະຖິດຢູ່ເທິງຄົນທັງປວງ, ແລະທົ່ວຄົນທັງປວງ, ແລະໃນຄົນທັງປວງ.

⁷ແຕ່ວ່າພຣະຄຸນນັ້ນຊົງໄຜດປະທານແກ່ເຮົາທຸກໆ ຄົນ ຕາມຂອງພຣະລາຊະທານທີ່ພຣະຄຣິດໄດ້ຊົງກຳນົດໄວ້. ⁸ເຫດສັນນັ້ນຈົ່ງມີພຣະທຳກ່າວວ່າ, “ເມື່ອໄດ້ສະເດັດຂຶ້ນເມື່ອສູ່ສະຖານທີ່ສູງພຣະອົງກໍຊົງນຳພາພວກຊະເລີຍໄປແລະຊົງປະທານຂອງພຣະລາຊະທານໃຫ້ແກ່ມະນຸດ.” ⁹(ທີ່ກ່າວວ່າ “ພຣະອົງໄດ້ສະເດັດຂຶ້ນເມື່ອ” ນັ້ນ ຈະໝາຍຄວາມຢ່າງອື່ນບໍ່ໄດ້ ນອກຈາກວ່າພຣະອົງໄດ້ສະເດັດລົງໄປສູ່ເບື້ອງຕ່ຳຂອງແຜ່ນດິນໂລກແລ້ວດ້ວຍ. ¹⁰ພຣະອົງຜູ້ສະເດັດລົງໄປນັ້ນ ກໍຄືພຣະອົງຜູ້ທີ່ໄດ້ສະເດັດຂຶ້ນເມື່ອສູ່ທີ່ສູງເໜືອຟ້າສະຫວັນທັງປວງນັ້ນເອງ ເພື່ອຈະໄດ້ສະຖິດຢູ່ໃນທົ່ວພິພົບ). ¹¹ຂອງພຣະລາຊະທານຂອງພຣະອົງ ກໍຄືໃຫ້ລາງຄົນເປັນອັກຄະສາວົກ, ລາງຄົນເປັນຜູ້ປະກາດພຣະທຳ, ລາງຄົນເປັນຜູ້ປະກາດຂ່າວປະເສີດ, ລາງຄົນເປັນສິດຍາພິບານແລະອາຈານ. ¹²ເພື່ອຈັດຕຽມໄພ່ພົນທັງຫລາຍຂອງພຣະອົງໃຫ້ເປັນຜູ້ຮັບໃຊ້ທີ່ເໝາະສົມເພື່ອເສີມສ້າງພຣະກາຍຂອງ ພຣະຄຣິດ ໃຫ້ຈະເລີນຂຶ້ນ. ¹³ຈົນກວ່າເຮົາທຸກຄົນຈະບັນລຸເຖິງຄວາມເປັນນ້ຳໜຶ່ງໃຈດຽວກັນໃນຄວາມເຊື່ອ ແລະໃນຄວາມຮູ້ເຖິງເລື່ອງພຣະບຸດຂອງພຣະເຈົ້າ ຈົນກວ່າເຮົາຈະເປັນຄົນໃຫຍ່ເຕັມສ່ວນ ຄືເຕັມເຖິງຂະໜາດຄວາມສົມບູນຂອງ ພຣະຄຣິດ. ¹⁴ເພື່ອພວກເຮົາຈະບໍ່ໄດ້ເປັນເດັກນ້ອຍອີກຕໍ່ໄປ ຖືກພັດໄປພັດມາ ແລະຫັນເຫໄປມາດ້ວຍລົມປາກຂອງຄຳສັ່ງສອນທຸກຢ່າງ ແລະດ້ວຍເລັກົນຂອງມະນຸດທີ່ຫລອກລວງໃຫ້ຫລົງຕາມອຸບາຍ

ອັນສະຫລາດຂອງເຂົາ. ¹⁵ແຕ່ໃຫ້ພວກເຮົາຍຶດເອົາຄວາມຈິງດ້ວຍໃຈຮັກ ເພື່ອຈະຈະເລີນຂຶ້ນທຸກຢ່າງຈົນເຖິງພຣະອົງຜູ້ເປັນສິສະ ຄືພຣະຄຣິດ. ¹⁶ເນື່ອງຈາກພຣະອົງນັ້ນ ຮ່າງກາຍທັງສິ້ນທີ່ຕິດຕໍ່ສະໜິດແລະຜູກພັນກັນໂດຍທຸກໆ ຂໍ້ທີ່ຊົງປະທານ ຈຶ່ງໄດ້ຈະເລີນໃຫຍ່ຂຶ້ນດ້ວຍຄວາມຮັກ ເມື່ອອະໄວຍະວະທຸກສ່ວນເຮັດໜ້າທີ່ຕາມຄວາມເໝາະສົມແລ້ວ.

ຊີວິດໃໝ່ໃນພຣະຄຣິດ

¹⁷ເຫດສັນນັ້ນຂ້າພະເຈົ້າຈຶ່ງຂໍຢືນຢັນ ແລະເປັນພະຍານໃນພຣະນາມຂອງອົງພຣະຜູ້ເປັນເຈົ້າວ່າ ຕັ້ງແຕ່ນີ້ຕໍ່ໄປທ່ານທັງຫລາຍຢ່າດຳເນີນຊີວິດຕາມຢ່າງຄົນຕ່າງຊາດທີ່ພວກເຂົາດຳເນີນກັນນັ້ນ ຄືດ້ວຍໃຈໂງ່ອັນຫາປະໂຫຍດບໍ່ໄດ້. ¹⁸ໂດຍທີ່ຄວາມຄິດຂອງເຂົາມືດມົນໄປ ແລະເຂົາຢູ່ຫ່າງຈາກຊີວິດຊຶ່ງມາຈາກພຣະເຈົ້າ ເພາະເຫດຄວາມບໍ່ຮູ້ເທົ່າເຖິງການທີ່ມີຢູ່ໃນຕົວພວກເຂົາອັນເນື່ອງຈາກໃຈແຂງກະດ້າງຂອງເຂົາ. ¹⁹ເຂົາບໍ່ມີຄວາມຮູ້ສຶກຢ້ານກົວຕໍ່ບາບ ຈຶ່ງໄດ້ປ່ອຍຕົວໄປໃນທາງໂລພະຕັນຫາ ເພື່ອເຮັດການຊົ່ວຮ້າຍທຸກຢ່າງໂດຍສຸດຄວາມປາດຖະໜາ. ²⁰ແຕ່ວ່າທ່ານທັງຫລາຍບໍ່ໄດ້ຮຽນຮູ້ຈັກ ພຣະຄຣິດຢ່າງນັ້ນ. ²¹ຖ້າແມ່ນວ່າພວກທ່ານໄດ້ຍິນເລື່ອງພຣະອົງ ແລ້ວໄດ້ຮັບຄຳສັ່ງສອນເລື່ອງພຣະອົງຕາມຄວາມຈິງຊຶ່ງມີຢູ່ໃນ ພຣະເຢຊູ ແລ້ວ. ²²ພວກທ່ານຈຶ່ງຖອດຖິ້ມສະພາບມະນຸດເກົ່າຂອງຕົນຊຶ່ງຄູ່ກັບວິຕິຊີວິດເດີມນັ້ນເສຍ ທີ່ກຳລັງເສື່ອມເສຍໄປສູ່ຄວາມຕາຍຕາມຕັນຫາອັນເປັນທີ່ຫລອກລວງນັ້ນ. ²³ແລະຈຶ່ງໃຫ້ວິນຍານຈິດຂອງທ່ານຖືກຊົງຕັ້ງຂຶ້ນໃໝ່. ²⁴ແລະໃຫ້ທ່ານທັງຫລາຍສວມສະພາບມະນຸດໃໝ່ ຊຶ່ງຊົງສ້າງຂຶ້ນໃໝ່ຕາມແບບລັກສະນະຂອງພຣະເຈົ້າ ໃນຄວາມຊອບທຳແລະຄວາມບໍລິສຸດທີ່ແທ້ຈິງ.

²⁵ເຫດສັນນັ້ນທ່ານທັງຫລາຍຈຶ່ງເລິກກ່າວຄຳຕົວະເສຍ “ທຸກຄົນຈຶ່ງກ່າວຄວາມຈິງຕໍ່ເພື່ອນບ້ານຂອງຕົນ” ເພາະວ່າເຮົາທັງຫລາຍເປັນອະໄວຍະວະຂອງກັນແລະກັນ. ²⁶ຈະຮ້າຍກໍຮ້າຍໄດ້ແຕ່ຢ່າໃຫ້ຄວາມຮ້າຍເປັນເຫດໃຫ້ເກີດການຜິດບາບ ຢ່າຮ້າຍຢູ່ຈົນຕາເວັນຕົກ. ²⁷ແລະຢ່າປ່ອຍໂອກາດໃຫ້ມານ. ²⁸ຝ່າຍຄົນຂີ້ລັກ, ຢ່າໄດ້ລັກຕໍ່ໄປ ແຕ່ໃຫ້ໃຊ້ມືອອກເທື່ອແຮງຫາລ້ຽງຊີບໂດຍທາງຊອບທຳດີກວ່າ ເພື່ອຈະມີສ່ວນເຫລືອພໍຈະແຈກໃຫ້ແກ່ຄົນຍາກຈົນ. ²⁹ຢ່າໃຫ້ຄຳທຍາບຊ້າອອກຈາກປາກຂອງພວກທ່ານຈັກເທື່ອ ແຕ່ໃຫ້ໃຊ້ຄຳດີຊຶ່ງເປັນປະໂຫຍດໃຫ້ຈະເລີນຂຶ້ນ ແລະໃຫ້ເໝາະສົມກັບຄວາມຕ້ອງການ ເພື່ອຈະໄດ້ເປັນຄຸນປະໂຫຍດແກ່ຄົນທັງຫລາຍທີ່ໄດ້ຍິນໄດ້ຟັງ. ³⁰ແລະຢ່າເຮັດໃຫ້ພຣະວິນຍານບໍລິສຸດຂອງພຣະເຈົ້າເສຍພຣະໄທ ເພາະໂດຍພຣະວິນຍານນັ້ນທ່ານທັງຫລາຍໄດ້ຖືກຊົງປະທັບຕາໝາຍໄວ້ ເພື່ອວັນທີ່ຈະຊົງໂຖ່ໃຫ້ພົ້ນ. ³¹ສ່ວນໃຈຂົມຂຶ້ນ, ໃຈໂມໂຫໂຫໂສ, ໃຈຄຽດຮ້າຍ, ການອີກກະທົກຜິດຖຽງກັນ, ການກ່າວສຽດສີກັນ, ແລະການຄິດປອງຮ້າຍທຸກຢ່າງ ຈຶ່ງຖິ້ມໃຫ້ຫ່າງໄກຈາກທ່ານທັງຫລາຍເສຍ. ³²ຈົ່ງມີໃຈເມດຕາຕໍ່ກັນ, ມີໃຈເອັນດູກັນ, ແລະອະໄພໂທດໃຫ້ກັນ ເໝືອນດັ່ງພຣະເຈົ້າໄດ້ຊົງໂຜດອະໄພໂທດໃຫ້ແກ່ພວກທ່ານໃນອົງພຣະຄຣິດນັ້ນ.

ບົດທີ 5

ດຳເນີນຊີວິດຢ່າງຄົນທີ່ຢູ່ຝ່າຍຄວາມສະຫວ່າງ

¹ເພາະສັນນັ້ນທ່ານທັງຫລາຍ ຈຶ່ງເປັນຜູ້ດຳເນີນຊີວິດຕາມແບບຢ່າງພຣະເຈົ້າເໝືອນເປັນບຸດ

ທີ່ຮັກ. ² ແລະຈົ່ງດຳເນີນຊີວິດນັ້ນໃນຄວາມຮັກ ເໝືອນດັ່ງພຣະຄຣິດໄດ້ຊົງຮັກທ່ານທັງຫລາຍ ແລະຊົງສະຫລະພຣະອົງເອງເພື່ອພວກເຮົາ ໃຫ້ເປັນເຄື່ອງບູຊາແລະເຄື່ອງຖວາຍທີ່ມີກິນຫອມ ຫວານແກ່ພຣະເຈົ້າ. ³ ແຕ່ການເອີ້ນເຖິງການຫລິ້ນຊູ້, ການຊົ່ວຮ້າຍທຸກຢ່າງ, ຫລືຄວາມໂລພະ- ຕັນຫາກໍດີ ຢ່າໃຫ້ມີຂຶ້ນໃນຖ້າມາກາງທ່ານທັງຫລາຍ ເພື່ອຈະໄດ້ເໝາະສົມກັບພວກທ່ານເປັນໄພ່ ພົນຂອງພຣະເຈົ້າ. ⁴ ທັງຢ່າກ່າວຄຳຫຍາບຊ້າ, ຢ່າເວົ້າຢ່າງບໍ່ມີແກ່ນສານ, ຫລືເວົ້າຕະຫລົກ ຫລິ້ນ ຊຶ່ງເປັນການບໍ່ສົມຄວນ ແຕ່ໃຫ້ມີການຂອບພຣະຄຸນດີກວ່າ. ⁵ ເພາະວ່າເລື່ອງນີ້ທ່ານທັງ- ຫລາຍຄົງຮູ້ແນ່ວ່າ ຄົນຫລິ້ນຊູ້, ຄົນຊົ່ວຮ້າຍ ຄົນໂລພະຕັນຫາ (ທີ່ເປັນເໝືອນຄົນທີ່ໄຫວ້ພຣະ- ທຸງມ) ກໍດີ ຈະມີສ່ວນໃນລາຊະອານາຈັກຂອງພຣະຄຣິດແລະຂອງພຣະເຈົ້າບໍ່ໄດ້.

⁶ ຢ່າໃຫ້ຜູ້ໃດລໍ້ລວງພວກທ່ານດ້ວຍຄຳເວົ້າອັນໂຮ້ປະໂຫຍດ ເພາະການເຮັດເຫລົ່ານີ້ແຫລະ, ພຣະພິໂລດຂອງພຣະເຈົ້າຈຶ່ງຕົກໃສ່ຄົນທັງຫລາຍທີ່ບໍ່ຍອມເຊື່ອຟັງ. ⁷ ເຫດສັນນັ້ນທ່ານທັງ- ຫລາຍຢ່າຄົບຫາສະມາຄົມກັບຄົນເຫລົ່ານັ້ນຈັກເທື່ອ. ⁸ ເພາະວ່າເມື່ອກ່ອນ, ທ່ານທັງຫລາຍຢູ່ ຝ່າຍຄວາມມືດ ແຕ່ບັດນີ້ກໍຢູ່ຝ່າຍຄວາມສະຫວ່າງໃນອົງພຣະຜູ້ເປັນເຈົ້າ ຈົ່ງດຳເນີນຊີວິດ ເໝືອນຢູ່ຝ່າຍຄວາມສະຫວ່າງແລ້ວ. ⁹ (ດ້ວຍວ່າ ຜົນຂອງພຣະວິນຍານນັ້ນຄືຄວາມດີ ແລະ ຄວາມຊອບທຳກັບຄວາມຈິງທຸກຢ່າງ). ¹⁰ ທ່ານທັງຫລາຍຈົ່ງພະຍາຍາມຮຽນຮູ້ຈັກວ່າ ເຮັດສິ່ງ ໃດຈົ່ງຈະເປັນທີ່ຊອບພຣະໄທອົງພຣະຜູ້ເປັນເຈົ້າ. ¹¹ ແລະຢ່າເຂົ້າສ່ວນກັບກິດຈະການຂອງ ຄວາມມືດທີ່ບໍ່ມີປະໂຫຍດ ແຕ່ຈົ່ງເປີດເຜີຍກິດຈະການນັ້ນໃຫ້ປະກົດດີກວ່າ. ¹² ເພາະວ່າແມ່ນ ແຕ່ຈະເວົ້າເຖິງການເຫລົ່ານັ້ນທີ່ເຂົາເຮັດໃນທີ່ລັບລີ້ກໍຍັງເປັນການໜ້າອາຍ. ¹³ ແຕ່ເມື່ອສິ່ງສາ- ລະພັດຖືກເປີດເຜີຍອອກໂດຍຄວາມສະຫວ່າງ ສິ່ງນັ້ນກໍປະກົດແຈ້ງ ເພາະວ່າທຸກສິ່ງທີ່ໃຫ້ປະ- ກົດແຈ້ງກໍຄືຄວາມສະຫວ່າງ. ¹⁴ ເຫດສັນນັ້ນຈຶ່ງມີຄຳກ່າວວ່າ,

“ຄົນທີ່ນອນຫລັບເອີຍ, ຈົ່ງຕື່ນຂຶ້ນ
ຈົ່ງຟື້ນຂຶ້ນມາຈາກຄວາມຕາຍ

ແລະ ພຣະຄຣິດຈະສ່ອງສະຫວ່າງໃສ່ເຈົ້າ.”^[1]

¹⁵ ເຫດສັນນັ້ນທ່ານທັງຫລາຍຈົ່ງລະວັງໃນການດຳເນີນຊີວິດໃຫ້ດີ ຢ່າໃຫ້ເໝືອນຄົນໂຮ້ປັນຍາ ແຕ່ໃຫ້ເໝືອນຄົນມີປັນຍາ. ¹⁶ ຈົ່ງສວຍເອົາໂອກາດ ເພາະວ່າທຸກວັນນີ້ເປັນຄາວຊົ່ວຮ້າຍ. ¹⁷ ເຫດສັນນັ້ນຢ່າເປັນຄົນໂງ່ ແຕ່ຈົ່ງເຂົ້າໃຈນໍ້າພຣະໄທຂອງອົງພຣະຜູ້ເປັນເຈົ້າວ່າເປັນຢ່າງໃດ. ¹⁸ ແລະຢ່າເມົາເຫລົ້າແວງ ຊຶ່ງພາໃຫ້ເສຍຄົນ ແຕ່ຈົ່ງເຕັມດ້ວຍພຣະວິນຍານກໍດີກວ່າ. ¹⁹ ຈົ່ງສົນ- ທະນາກັນດ້ວຍເພງສັນລະເສີນ, ເພງນະມັດສະການ, ແລະເພງຍ້ອງຍໍສໍລະເສີນຝ່າຍພຣະວິນ- ຍານ ຄືຮ້ອງເພງ ແລະສັນລະເສີນຈາກໃຈຂອງທ່ານທັງຫລາຍຖວາຍແຕ່ອົງພຣະຜູ້ເປັນເຈົ້າ. ²⁰ ຈົ່ງຂອບພຣະຄຸນພຣະເຈົ້າ ຄືພຣະບິດາສໍາລັບສິ່ງສາລະພັດສະເໝີ ໃນພຣະນາມຂອງ ພຣະເຢຊູຄິດເຈົ້າຂອງເຮົາທັງຫລາຍ.

[1] ຂໍ້ຄວາມນີ້ແມ່ນຕອນໜຶ່ງແຕ່ບົດເພງຄຣິສະຕຽນ ແຕ່ເມື່ອທຳອິດພຸ້ນ.

ບັນດາສາມີແລະພັນລະຍາ

²¹ເນື່ອງດ້ວຍເຈົ້າມີຄວາມຍຳເກງພຣະຄຣິດ ຈົ່ງຍອມຟັງເຊິ່ງກັນແລະກັນ.

²²ຝ່າຍພັນລະຍາ, ຈົ່ງຍອມຢູ່ໃຕ້ບັງຄັບສາມີຂອງຕົນ ເໝືອນຍອມຟັງອົງພຣະຜູ້ເປັນເຈົ້າ.

²³ເພາະວ່າສາມີເປັນສີສະຂອງພັນລະຍາ ເໝືອນ ພຣະຄຣິດ ຊົງເປັນປະມຸກຂອງຄຣິສຕະຈັກ ຊົງເປັນພຣະກາຍຂອງພຣະອົງ ແລະພຣະອົງຊົງເປັນຜູ້ໄຜດໃຫ້ຄຣິສຕະຈັກນັ້ນພັນ. ²⁴ຄຣິສຕະຈັກຍອມຢູ່ໃຕ້ບັງຄັບຂອງພຣະຄຣິດສັນໃດ ພັນລະຍາກໍຄວນຍອມຢູ່ໃຕ້ບັງຄັບສາມີຂອງຕົນ ທຸກປະການສັນນັ້ນ. ²⁵ຝ່າຍສາມີ, ຈົ່ງຮັກພັນລະຍາຂອງຕົນ ເໝືອນດັ່ງພຣະຄຣິດ ໄດ້ຊົງຮັກຄຣິສຕະຈັກ ແລະຊົງສະຫລະພຣະອົງເອງເພື່ອຄຣິສຕະຈັກ. ²⁶ເພື່ອຊົງຕັ້ງຄຣິສຕະຈັກນັ້ນໄວ້ສຳລັບພຣະເຈົ້າໂດຍການຊົງຊຳລະດ້ວຍນ້ຳກັບດ້ວຍຖ້ອຍຄຳ.^[1] ²⁷ເພື່ອພຣະອົງນັ້ນຈະໄດ້ຮັບຄຣິສຕະຈັກສຳລັບພຣະອົງເອງ ຄືຄຣິສຕະຈັກທີ່ມີສະຫງ່າລາສີ, ບໍ່ມີຈຸດດ່າງພອຍຫລືຮອຍໜັງຫຼ່ຽວ, ແລະສິ່ງອື່ນໆ ໃນທຳນອງນັ້ນ ເພື່ອຄຣິສຕະຈັກຈະບໍລິສຸດບໍ່ມີຕ່ຳໜີ. ²⁸ຢ່າງນັ້ນແຫລະ, ສາມີຈົ່ງຄວນຮັກພັນລະຍາຂອງຕົນເໝືອນກັບຮັກກາຍຂອງຕົນເອງ ຜູ້ທີ່ຮັກພັນລະຍາຂອງຕົນກໍຮັກຕົນເອງ. ²⁹ເພາະວ່າບໍ່ມີຜູ້ໃດກຽດຊັງເນື້ອກາຍຂອງຕົນເອງຈັກເທື່ອ ມີແຕ່ບຳລຸງຖະໜອມລ້ຽງໄວ້ ເໝືອນດັ່ງພຣະຄຣິດຊົງກະທຳແກ່ຄຣິສຕະຈັກ. ³⁰ເພາະວ່າເຮົາທັງຫລາຍເປັນອະໄວຍະວະແຫ່ງພຣະກາຍຂອງພຣະອົງ. ³¹“ເພາະເຫດນີ້ຜູ້ຊາຍຈົ່ງຈະລະບິດາມານດາຂອງຕົນໄປຜູກພັນກັບພັນລະຍາ ແລະເຂົາທັງສອງຈະເປັນກາຍອັນດຽວກັນ.” ³²ຄວາມຈິງທີ່ຜັງຢູ່ໃນຂໍ້ນີ້ກໍເລິກເຊິ່ງ ແຕ່ສ່ວນຂ້າພະເຈົ້າ, ເຂົ້າໃຈວ່າໝາຍເຖິງ ພຣະຄຣິດ ແລະຄຣິສຕະຈັກ. ³³ເຖິງຢ່າງໃດກໍດີ, ພວກທ່ານທຸກຄົນຈົ່ງຮັກພັນລະຍາຂອງຕົນເໝືອນຮັກຕົນເອງ ແລະພັນລະຍາກໍຈົ່ງຍຳເກງສາມີຂອງຕົນ.

ບົດທີ 6

ລະບຽບລະຫວ່າງບຸດແລະບິດາມານດາ

¹ຝ່າຍບຸດທັງຫລາຍ, ຈົ່ງນັບນ້ອມເຊື່ອຟັງບິດາມານດາຂອງຕົນ ເພາະເຫັນແກ່ອົງພຣະຜູ້ເປັນເຈົ້າ ເພາະເຮັດແນວນັ້ນເປັນການຖືກຕ້ອງ. ²“ຈົ່ງນັບຖືບິດາມານດາຂອງຕົນ” ນີ້ເປັນພຣະບັນຍັດຂໍ້ຕົ້ນທີ່ມີພຣະສັນຍາໄວ້ດ້ວຍ. ³ຄື “ເພື່ອເຈົ້າຈະຢູ່ເຢັນເປັນສຸກແລະມີອາຍຸພັນຍິນທີ່ແຜ່ນດິນນີ້.”

⁴ຝ່າຍພວກທ່ານທີ່ເປັນບິດາ, ຢ່າຮົບກວນບຸດຂອງຕົນໃຫ້ຂັດເຄືອງໃຈ ແຕ່ຈົ່ງອົບຮົບເຂົາດ້ວຍການຕີສອນແລະການເຕືອນສະຕິຕາມຫລັກຄຳສອນຂອງອົງພຣະຜູ້ເປັນເຈົ້າ.

ລະບຽບລະຫວ່າງຂ້ອຍຂ້າແລະນາຍ

⁵ຝ່າຍພວກຂ້ອຍຂ້າ, ຈົ່ງເຊື່ອຟັງຄວາມນາຍຝ່າຍໂລກດ້ວຍຄວາມຍຳເກງຈົນຕົວສັ່ນ ດ້ວຍນ້ຳໃສໃຈຈິງເໝືອນດັ່ງຝ່າຍ ພຣະຄຣິດ. ⁶ບໍ່ເໝືອນກັບບາງຄົນທີ່ເຮັດແຕ່ຢູ່ຕໍ່ໜ້າ, ຢ່າງຄົນທີ່

^[1]ຄືຄຳກ່າວໃນພິທີບັບຕີສະມາ.

ເຮັດໃຫ້ຊອບໃຈມະນຸດ ແຕ່ຈົ່ງເຮັດເໝືອນຢ່າງຂ້ອຍຂ້າຂອງພຣະຄຣິດ ຄື ເຮັດຕາມຊອບພຣະໂທພຣະເຈົ້າດ້ວຍຄວາມເຕັມໃຈ. ⁷ຈົ່ງຮັບໃຊ້^[1] ນາຍດ້ວຍໃຈຊື່ນບານ ເໝືອນກັບຮັບໃຊ້ອົງພຣະຜູ້ເປັນເຈົ້າ ບໍ່ໃຊ້ເໝືອນຮັບໃຊ້ມະນຸດ. ⁸ເພາະພວກທ່ານຮູ້ຢູ່ແລ້ວວ່າຜູ້ໃດເຮັດການດີປະການໃດ ຜູ້ນັ້ນກໍຈະໄດ້ຮັບບ່າເໜັດຢ່າງນັ້ນຈາກອົງພຣະຜູ້ເປັນເຈົ້າ ບໍ່ວ່າເຂົາຈະເປັນຂ້ອຍຂ້າຫລືເປັນອິດສະຫລະກໍດີ.

⁹ຝ່າຍນາຍກໍຈົ່ງເຮັດຕໍ່ຂ້ອຍຂ້າຂອງຕົນໃນທຳນອງດຽວກັນ ຄືຢ່າຊູ່ເຂັນເຂົາ ເພາະພວກທ່ານກໍຮູ້ແລ້ວວ່າ ພຣະອົງຜູ້ຊົງເປັນນາຍຂອງເຂົາແລະຂອງທ່ານທັງຫລາຍນັ້ນຢູ່ໃນສະຫວັນ ແລະພຣະອົງບໍ່ຊົງເລືອກໜ້າຜູ້ໃດ.

ຍຸດທະພັນທັງຊຸດຊຶ່ງມາຈາກພຣະເຈົ້າ

¹⁰ສຸດທ້າຍນີ້, ຂໍພວກທ່ານຈົ່ງມີກຳລັງເພີ່ມຂຶ້ນໃນອົງພຣະຜູ້ເປັນເຈົ້າ ແລະໃນລິດເດດອັນແກ່ກ້າຂອງພຣະອົງ. ¹¹ຈົ່ງສວມຍຸດທະພັນຄົບຊຸດຊຶ່ງມາຈາກພຣະເຈົ້າເພື່ອທ່ານທັງຫລາຍຈະສາມາດຍືນຕໍ່ສູ້ກັບກົນອຸປາຍຂອງພະຍາມານໄດ້. ¹²ເພາະວ່າເຮົາທັງຫລາຍບໍ່ໄດ້ຕໍ່ສູ້ກັບມະນຸດທຳມະດາ ແຕ່ຕໍ່ສູ້ກັບຜູ້ປົກຄອງ, ຜູ້ມີອຳນາດ, ເຈົ້າໂລກທີ່ຢູ່ໃນໂມທະຄວາມມືດແຫ່ງໂລກນີ້ ແລະຕໍ່ສູ້ກັບກຳລັງວິນຍານຝ່າຍຄວາມຊົ່ວຮ້າຍໃນອາກາດສະຖານ. ¹³ເຫດສັນນັ້ນຈົ່ງຮັບເອົາຍຸດທະພັນຄົບຊຸດຊຶ່ງມາຈາກພຣະເຈົ້າ ເພື່ອທ່ານທັງຫລາຍຈະສາມາດຕໍ່ຕ້ານໃນວັນຊົ່ວຮ້າຍນັ້ນ ແລະເມື່ອເຮັດແລ້ວຈະຢູ່ຢ່າງໝັ້ນຄົງໄດ້. ¹⁴ເຫດສັນນັ້ນທ່ານທັງຫລາຍຈົ່ງຍືນໝັ້ນ ເອົາຄວາມຈິງຄາດແອວໄວ້ເອົາຄວາມຊອບທຳເປັນເຄື່ອງປ້ອງກັນເອິກໄວ້. ¹⁵ແລະເອົາຄວາມພັ້ງພ້ອມຝ່າຍຂ່າວປະເສີດເລື່ອງສັນຕິສຸກມາສູບໃສ່ຕີນ. ¹⁶ແລະພ້ອມກັບສິ່ງທັງໝົດນີ້, ຈົ່ງຍົກເອົາຄວາມເຊື່ອເປັນເຂນ ດ້ວຍເຂນນັ້ນ ທ່ານທັງຫລາຍຈະສາມາດດັບລູກສອນໄຟທັງໝົດຂອງຜູ້ຮ້າຍນັ້ນໃຫ້ດັບມອດເສຍ. ¹⁷ຈົ່ງເອົາຄວາມພື້ນເປັນເຄື່ອງຄຽນປ້ອງກັນຫົວໄວ້ ແລະຈົ່ງຖືພຣະແສງຂອງພຣະວິນຍານ ຄືພຣະທຳຂອງພຣະເຈົ້າ. ¹⁸ຈົ່ງອ້ອນວອນແລະໄຫວ້ວອນທຸກຢ່າງ ຈົ່ງອ້ອນວອນໂດຍພຣະວິນຍານທຸກເວລາ ແລະຈົ່ງເຝົ້າລະວັງໃນການນັ້ນດ້ວຍຄວາມພຽນທຸກຢ່າງ ຈົ່ງອ້ອນວອນເພື່ອໄພ່ພົນທັງປວງຂອງພຣະເຈົ້າ. ¹⁹ແລະອ້ອນວອນສຳລັບຂ້າພະເຈົ້າດ້ວຍ ເພື່ອຈະຊົງໂຜດໃຫ້ຂ້າພະເຈົ້າເກີດໃຈກ້າຫານ ອອກປາກສະແດງຂໍ້ລັບເລິກເລື່ອງຂ່າວປະເສີດ. ²⁰(ຍ້ອນຂ່າວປະເສີດນີ້ແຫລະ, ຂ້າພະເຈົ້າຈົ່ງເປັນລາຊະທູດຜູ້ຕິດໂສ້ຢູ່) ເພື່ອຂ້າພະເຈົ້າຈະເລົ່າຂ່າວປະເສີດນັ້ນດ້ວຍໃຈກ້າຫານ ຕາມທີ່ຂ້າພະເຈົ້າຄວນຈະກ່າວ.

ຄຳສະແດງຄວາມຄິດເຖິງໃນຕອນທ້າຍ

²¹ບັດນີ້, ເພື່ອໃຫ້ທ່ານທັງຫລາຍຮູ້ເຫດການທັງປວງຂອງຂ້າພະເຈົ້າວ່າ ຂ້າພະເຈົ້າເປັນຢູ່ຢ່າງໃດ ຕິຂີໂກ, ຜູ້ເປັນນ້ອງທີ່ຮັກແລະເປັນຜູ້ທີ່ປະຕິບັດທີ່ສັດຊື່ໃນອົງພຣະຜູ້ເປັນເຈົ້າ ຈະໄດ້ບອກໃຫ້ທ່ານທັງຫລາຍຮູ້ເຖິງເຫດການທັງປວງຂອງຂ້າພະເຈົ້າ. ²²ຂ້າພະເຈົ້າໄດ້ໃຫ້ຜູ້ນີ້ໄປຫາ

[1]ພາສາເດີມວ່າ “ເຮັດວຽກຂ້ອຍຂ້າຮັບໃຊ້.”

ພວກທ່ານ ກໍ່ເພາະການນີ້ແຫລະ, ຄືເພື່ອພວກທ່ານໄດ້ຮູ້ເຖິງຄວາມເປັນຢູ່ຂອງຂ້າພະເຈົ້າ ແລະເພື່ອໃຫ້ເພິ່ນໝູນນໍ້າໃຈພວກທ່ານ.

²³ຂໍໃຫ້ພວກພີ່ນ້ອງໄດ້ຮັບສັນຕິສຸກແລະຄວາມຮັກດ້ວຍຄວາມເຊື່ອ ມາຈາກພຣະບິດາເຈົ້າ ແລະຈາກ ພຣະເຢຊູຄຣິດ ເຈົ້າ. ²⁴ຂໍໃຫ້ພຣະຄຸນຈົ່ງສະຖິດຢູ່ນໍາບັນດາຄົນທັງປວງທີ່ຮັກ ພຣະເຢຊູຄຣິດເຈົ້າ ຂອງພວກເຮົາຢ່າງບໍ່ຮູ້ເສື່ອມສູນ.

* * *

ຕົວຫຍໍ້

ຊື່ພຣະທຳ	ຕົວຫຍໍ້	ຊື່ພຣະທຳ	ຕົວຫຍໍ້
ປະຖົມມະການ	ປຖກ	ປັນຍາຈານ	ປຍຈ
ອົບພະຍົບ	ອພຍ	ຍອດເພງ	ຍດພ
ລະບຽບພວກເລວີ	ລລວ	ເອຊາຢາ	ອຊຢ
ຈິດເຊັ່ນບັນຊີ	ຈຊບ	ເຢເຣມີຢາ	ພຄຄ
ພຣະບັນຍັດສອງ	ພບຍ	ເພງຄຳຄວນ	ຢຣມ
ໂຢຊວຍ	ຢຊຍ	ເອເຊກີເອນ	ອສກ
ພວກຜູ້ປົກຄອງ	ຜປຄ	ດານີເອນ	ດນອ
ນາງຣຸດ	ນຣດ	ໂຮເຊອາ	ຮຊອ
1 ຊາມູເອນ	1ຊມອ	ໂຢເອນ	ຢອນ
2 ຊາມູເອນ	2ຊມອ	ອາໂມດ	ອມດ
1 ກະສັດ	1ກສດ	ໂອບາດີຢາ	ອບດ
2 ກະສັດ	2ກສດ	ໂຢນາ	ໂຢນ
1 ຂ່າວຄາວ	1ຂຄວ	ມີກາ	ມກາ
2 ຂ່າວຄາວ	2ຂຄວ	ນາຮູມ	ນຮມ
ເອັດຊະຣາ	ອສຣ	ຮາບາກຸກ	ຮບກ
ເນເຮມີຢາ	ນຮຢ	ເຊຟານີຢາ	ສຟຢ
ເອສະເທີ	ອຊທ	ຮັກກາຍ	ຮກຍ
ໂຢບ	ໂຢບ	ເສກາລີຢາ	ສກຢ
ເພງສັນລະເສີນ	ພສສ	ມາລາກີ	ມລກ
ສຸພາສິດ	ສພສ		

This 2010 edition of the Lao Bible has been revised and extended from the 1979 edition of the Lao Shorter Old Testament and 1973 edition of the Lao New Testament, as published by Thailand Bible Society in 1991.